

وزیر اعلیٰ نے سردار ولہ بھائی پٹیل کے مجسمے پر گل پوشی کی

سردار پٹیل نے زمانہ قدیم ہی سے ثقافتی طور

پر اکائی رہے ہندوستان کی سیاسی یکجہتی کے خواب کو شرمندہ تعبیر کیا: وزیر اعلیٰ

متحد ہندوستان کو اعلیٰ ہندوستان بنانے کے لیے وزیر اعظم کی قیادت میں حکومت ہند مسلسل کوشاں ہے

لکھنؤ: ۳۱ اکتوبر ۲۰۱۷

اتر پردیش کے وزیر اعلیٰ یوگی آدتیہ ناتھ جی نے ملک کے سابق نائب وزیر اعظم سردار ولہ بھائی پٹیل کے یوم پیدائش پر آج جی پی یو پارک میں نصب ان کے مجسمے پر گل پوشی کر کے انہیں اپنا جذباتی خراج عقیدت پیش کیا۔ اس موقع پر منعقد تقریب کے دوران اپنے خیالات کا اظہار کرتے ہوئے وزیر اعلیٰ نے سردار ولہ بھائی پٹیل کو مادر ہند کا عظیم سپوت قرار دیتے ہوئے کہا کہ سردار پٹیل نے زمانہ قدیم ہی سے ثقافتی طور پر اکائی رہے ہندوستان کے سیاسی اتحاد کے خواب کو شرمندہ تعبیر کیا۔ ان کی دوراندیشی اور قوت ارادی ہی سے ہندوستان کی موجودہ سیاسی یکجہتی ممکن ہوئی۔ اس ایک ہندوستان کو اعلیٰ ہندوستان بنانے کے لیے محترم وزیر اعظم جناب نریندر مودی کی قیادت میں حکومت ہند مسلسل کوشش کر رہی ہے۔

یوگی جی نے کہا کہ انگریزی حکومت نے اپنی غلط منشا کی وجہ سے آزادی کے وقت رجواڑوں کو اپنی خواہش سے ہندوستان یا پاکستان میں شامل ہونے یا آزاد رہنے کی اجازت دی۔ سردار پٹیل نے اپنی مضبوط قوت ارادی اور مہارت سے نہ صرف ۵۴۳ سے زیادہ ریاستوں کو ہندوستان میں ضم کرایا، بلکہ جونا گڑھ اور حیدرآباد جیسی ہندوستان میں ضم ہونے سے انکار کرنے والی ریاستوں کو مرد آہن کے مطابق برتاؤ کر کے ہندوستان میں شامل کیا۔

وزیر اعلیٰ نے کہا کہ اگر اس وقت کی حکومت ہند نے سردار پٹیل کے مطابق کام کیا ہوتا تو کشمیر کے مسئلے سمیت وہ تمام دیگر مسائل نہ ہوتے، جو آج ملک کے لیے ناسور بن گئے ہیں۔

یوگی جی نے اعتماد ظاہر کیا کہ لوگ سردار پٹیل کے دکھائے گئے راستے کی تقلید کرتے ہوئے ملک کو ذات، نظریہ، مذہب میں تقسیم نہیں ہونے دیں گے اور ملک کی آزادی نیز سالمیت کے تحفظ کے لیے مستعد رہیں گے۔

اس موقع پر نائب وزیر اعلیٰ جناب کیشو پرساد مور یہ سمیت دیگر وزرا، عوامی نمائندے اور کثیر تعداد میں معزز شہری موجود تھے۔